

Brussell, 6 ta' Ġunju 2025
(OR. en)

9417/25

SOC 316
EMPL 200
ECOFIN 602
EDUC 183
GENDER 95
SAN 308

NOTA

minn:	Il-Kumitat tal-Impjiegi
lil:	Kumitat tar-Rappreżentanti Permanenti/Kunsill
Suġġett:	Opinjoni tal-Kumitat tal-Impjiegi dwar id-dimensjonijiet tal-kwalità tal-impjiegi - <i>Preżentazzjoni mill-President tal-Kumitat tal-Impjiegi</i>

Id-delegazzjonijiet isibu meħmuż l-Opinjoni msemmija hawn fuq, bil-ghan li tigi ppreżentata fis-sessjoni tal-Kunsill (EPSCO) tad-19 ta' Ġunju 2025.



5 ta' Ġunju 2025

Opinjoni tal-Kumitat tal-Impjiegi dwar id-dimensjonijiet tal-kwalità tal-impjiegi

1. Kuntest

Il-Kumitat tal-Impjiegi (EMCO) qed jistenna b'interess l-inizjattiva li jmiss ghal *Pjan Direzzjonali ghal Impjiegi ta' Kwalità* li għandu jiġi ppreżentat mill-Kummissjoni Ewropea fi tmiem l-2025. F'konformità mal-Agenda Strategika 2024-2029, f'April 2024 il-Kunsill Ewropew appella biex jiġi żgurat approċċ integrat fl-oqsma kollha ta' politika biex jżiedu l-produttività u t-tkabbir inklużiv u sostenibbli madwar l-Ewropa. Dan għandu jinkludi t-trawwim ta' impjiegi ta' kwalità għolja, bi sforz akbar għall-kisba tal-miri ewlenin għall-2030 permezz ta' dialogu soċjali msahhah, iżjed parteċipazzjoni fis-suq tax-xogħol, kif ukoll tiġdid/titjib tal-hiliet u tagħlim tul il-hajja, u bil-hsieb li jiġu indirizzati d-diskrepanzi fil-hiliet u fix-xogħol fil-kuntest tax-xejriet demografici attwali.¹ Id-Dikjarazzjoni ta' Budapest iffirmata mill-Mexxejja tal-UE f'Novembru 2024² laqgħet ir-Rapport ta' Draghi dwar il-futur tal-kompetittività Ewropea, li identifika l-holqien ta' impjiegi ta' kwalità għolja u l-indirizzar tan-nuqqas ta' hiliet bhala azzjonijiet abilitanti ewlenin biex jittejjeb il-mudell ta' innovazzjoni tal-UE.³ Fil-kuntest tas-Semestru Ewropew, il-Linji Gwida dwar l-Impjiegi l-aktar reċenti adottati mill-Kunsill f'Diċembru 2024 diġà jenfasizzaw li l-Istati Membri għandhom jiffaċilitaw u jappoġġaw l-investiment fil-holqien ta' impjiegi ta' kwalità.⁴

¹ [Konkluzjonijiet tal-Kunsill Ewropew](#), 18 ta' April 2024.

² [Id-Dikjarazzjoni ta' Budapest dwar il-Patt Ġdid dwar il-Kompetittività Ewropea](#), it-8 ta' Novembru 2024.

³ Ara, b'mod partikolari, il-[Kapitoli 1 u 2 tal-Parti A](#) u t-[Taqsimiet 2.1 u 2.2 tal-Parti B](#) tar-Rapport ta' Draghi, 9 ta' Settembru 2024.

⁴ [Id-Deciżjoni tal-Kunsill \(UE\) 2024/3134](#) tat-2 ta' Diċembru 2024 dwar linji gwida għall-politiki dwar l-impjiegi tal-Istati Membri.

It-trawwim tal-kwalità tal-impjiegi huwa kruċjali biex jitwettaq l-impenn tal-UE għal ekonomija soċjali tas-suq kompetittiva hafna, intiża li twassal għal livell massimu ta' impjeg u progress soċjali (l-Artikolu 3 TUE). Il-ħolqien ta' impjiegi ta' kwalità u l-iżvilupp ta' forza tax-xogħol b'livell għoli ta' ħiliet huma wkoll muturi ewlenin għall-kompetittività tal-UE u t-tkabbir permezz ta' zieda fil-produttività u l-potenzjal ta' reżiljenza tal-Unjoni u t-tishih tal-ispeċjalizzazzjoni f'setturi b'valur miżjud għoli. Il-prinċipji tal-Pilastru Ewropew tad-Drittijiet Soċjali jenfasizzaw il-ħtieġa li jiġu żgurati pagi u kundizzjonijiet tax-xogħol ġusti filwaqt li jippromwovu opportunitajiet indaqs u jharsu lin-nies mir-riskji soċjali. Forza tax-xogħol kwalifikata u motivata tul il-ħajja tax-xogħol tinsab f'pożizzjoni aħjar biex tissodisfa d-domandi ta' suq tax-xogħol li qed jinbidel malajr imsawwar mit-tranżizzjoni ekoloġika u dik digitali, li jirrikjedu li l-ħaddiema jkollhom il-ħiliet meħtieġa fl-ekonomija ekoloġika u li jappoġġaw l-adozzjoni kontinwa ta' teknoloġiji godda. Barra minn hekk, bit-tixjiħ tal-popolazzjoni li mistenni jnaqqas il-popolazzjoni fl-età tax-xogħol tal-UE fid-deċennji li ġejjin, iż-żieda fil-kwalità tal-impjiegi tista' ttejjeb it-tranżizzjoni tal-impjiegi u l-partecipazzjoni fis-suq tax-xogħol u tikkontribwixxi għal ħajja tax-xogħol itwal, u b'hekk tiżgura li n-negozji jkunu jistgħu jaċċessaw it-talent li jeħtieġu biex jibqgħu kompetittivi fuq skala globali, anke għall-benefiċċju tal-ħaddiema u s-soċjetà kollha kemm hi. L-inizjattivi fil-livelli kollha – mil-livell lokali għal dak nazzjonali u Ewropew – jistgħu jikkontribwixxu biex jiġu żgurati impjiegi ta' kwalità. Bil-ħsieb tal-impenn għall-kompetittività tal-UE, il-proporzjonalità u s-sussidjarjetà ta' inizjattivi godda għandhom jiġu kkunsidrati kif xieraq. Barra minn hekk, kwalunkwe inizjattiva fil-livell tal-UE għandha tqis kif xieraq id-diversità tas-sistemi nazzjonali u r-rwol u l-awtonomija tas-shab soċjali.

Fil-bidu tal-2025, abbażi tal-hidma preċedenti mwettqa mill-EMCO u l-Grupp ta' Indikaturi (IG) tiegħu, il-Kumitat irrifletta dwar il-htieġa li jiġu kunċettwalizzati ahjar id-dimensjonijiet tal-"kwalità tal-impjiegi" minhabba l-kuntest soċjoekonomiku attwali.⁵ Abbażi tad-dimensjonijiet tal-politika identifikati f'din l-Opinjoni u miġbura fil-qosor fl-Anness, l-IG mistieden jaġġorna l-qafas ta' monitoraġġ eżistenti sal-ewwel trimestru tal-2026 sabiex jidentifika l-aktar indikaturi xierqa biex jitkejlu d-dimensjonijiet tal-politika tal-kwalità tal-impjiegi, f'kooperazzjoni mas-Sottogrupp tal-Indikaturi (ISG) tal-Kumitat tal-Protezzjoni Soċjali (KPS) fir-rigward tad-dimensjoni dwar il-protezzjoni soċjali. Il-Kummissjoni mistiedna tqis din l-Opinjoni fit-tnejn tal-Pjan Direzzjonali għal Impjiegi ta' Kwalità li jmiss u l-Pjan ta' Azzjoni l-għdid tal-Pilastru Ewropew tad-Drittijiet Soċjali li għandu jiġi ppreżentat sa tmiem is-sena.

2. Id-dimensjonijiet ewlenin tal-kwalità tal-impjiegi

Il-kwalità tal-impjiegi hija kunċett multidimensjonali li jinkludi diversi fatturi li jsawru l-benesseri u d-drittijiet tal-individwi fuq il-post tax-xogħol b'impatt fuq l-eżiti ekonomiċi u soċjetali f'termini ta' produttività, kompetittività, introjtu u koeżjoni soċjali. Hija influwenzata minn bidliet strutturali fis-suq tax-xogħol, inkluż id-digitalizzazzjoni dejjem akbar tax-xogħol, l-ekoloġizzazzjoni tal-ekonomija, l-evoluzzjoni tal-kuntratti ta' impjieg u l-forom ta' xogħol, il-kulturi fuq il-post tax-xogħol li qed jevolvu, u valuri u għanijiet usa' tas-soċjetà bħan-nondiskriminazzjoni u l-opportunitajiet indaqs. Din id-dinamika taffettwa l-aspetti tradizzjonali tal-kwalità tal-impjiegi, bħall-pagi, il-kundizzjonijiet tax-xogħol, is-sigurtà tal-impjiegi, u l-aċċess għall-protezzjoni soċjali, iżda wkoll kunsiderazzjonijiet bħall-bilanċ bejn ix-xogħol u l-ħajja privata, l-istress u r-riskji psikosoċjali, l-awtonomija, l-aċċess għat-taħriġ u l-opportunitajiet ta' żvilupp professjonali kif ukoll id-dinamika tan-negożjar kollettiv. Dan l-aħħar, l-avvanzi teknoloġiċi biddlu n-natura tax-xogħol billi introduċew forom godda ta' awtomatizzazzjoni tal-kompiti, mudelli tax-xogħol remoti u ibridi, intelligenza artifiċjali u ġestjoni algoritmika, li kollha għandhom impatt ukoll fuq ix-xejriet tal-hin tax-xogħol, l-awtonomija tal-ħaddiema, u l-hiliet meħtieġa fit-twettiq tal-kompiti tagħhom, filwaqt li ziedu dan l-aspett ulterjuri mal-kunsiderazzjonijiet tal-kwalità tal-impjiegi. Fl-istess hin, it-teknoloġiji digitali avvanzati, bħall-intelligenza artifiċjali, jistgħu jabilitaw ukoll lill-ħaddiema u b'hekk iżidu l-benesseri u l-kwalità tal-impjiegi tal-individwi.

⁵ Wara d-diskussjonijiet fis-snin preċedenti, fl-2013, l-IG qabel dwar iż-żieda ta' modulu dwar il-kwalità tal-impjiegi fil-Qafas għall-Evalwazzjoni Kongunta (QEK) li fih sett ta' indikaturi rilevanti. Il-modulu ġie rifless fl-[edizzjoni tal-2017 tal-Monitoraġġ tal-Prestazzjoni fil-Qasam tal-Impjiegi \(MPI\)](#).

Il-kwalità tal-impjiegi tista' tigi affettwata wkoll minn diffikultajiet biex il-ligi tax-xogħol tigi verament infurzata, anke fil-kuntest tal-mobbiltà tal-forza tax-xogħol. Il-kapaċità li jiġu identifikati n-nuqqas ta' konformità, il-frodi u l-abbuż, kif ukoll iż-żieda fil-kapaċità u t-tisħiħ tal-kooperazzjoni transfruntiera tal-ispettorati nazzjonali tax-xogħol, speċjalment fl-oqsma tas-subkuntrattar, l-intermedjarji u x-xogħol permezz ta' aġenzija, huma kruċjali għat-titjib tal-kundizzjonijiet tax-xogħol u tal-ġhajxien, għaċ-ċittadini tal-UE u ta' pajjiżi terzi, inkluż l-eliminazzjoni tax-xogħol mhux iddikjarat u mhux iddikjarat biżżejjed. Huwa importanti li l-impjegati, inkluż il-haddiema mobbli tal-UE kif ukoll iċ-ċittadini ta' pajjiżi terzi, jingħataw pariri u appoġġ biex jasserixxu d-drittijiet tagħhom b'mod effettiv. Il-kwalità tal-impjiegi tista' tkun ukoll taħt pressjoni matul il-proċessi ta' ristrutturar, fejn l-antiċipazzjoni u l-ġestjoni tal-bidla, kif ukoll id-djalogu soċjali u n-negożjar kollettiv, huma essenzjali biex jiġu żgurati tranżizzjonijiet ġusti u li jiġu salvagwardati u jinholqu impjiegi ta' kwalità.

F'dan il-kuntest, il-kunċettwalizzazzjoni tal-kwalità tal-impjiegi tehtieg qafas li jkopri kemm il-fatturi li ilhom jeżistu kif ukoll dawk emergenti. Abbażi tad-diskussjonijiet reċenti li saru fl-EMCO, id-dimensjonijiet ta' politika li ġejjin għandhom ikunu partikolarment rilevanti għall-valutazzjoni tal-kwalità tal-impjiegi fis-suq tax-xogħol tal-lum:

- ***Qligh adegwat, pagi u kundizzjonijiet tax-xogħol ġusti, żvilupp tal-hiliet, progressjoni tal-karriera u s-sigurtà tal-impjiegi*** huma elementi interdipendenti li, meta jingħaqdu, johlqu ċirku virtuw ta' emancipazzjoni personali, produttività u tkabbir ekonomiku.
 - i. Meta l-haddiema jirċievu qligh adegwat u pagi ġusti li jirriflettu l-valur ta' xogħolhom, huma jiksbu sens aktar b'saħħtu ta' awtostima iżda wkoll aktar inċentivi biex ikomplu jiżviluppaw hiliethom u biex jieħdu sehem f'taħriġ ta' kwalità, inkluż matul il-hin tax-xogħol, li għandu aktar impatti pożittivi fuq il-produttività u l-progressjoni tal-karriera tagħhom, b'mod partikolari għal dawk b'livell baxx ta' hiliet. Strutturi ta' pagi ġusti, sistemi ta' rikonoxximent u ta' premjazzjoni jtejbju l-motivazzjoni u s-sodisfazzjon fix-xogħol. Il-haddiema tas-sengħa jistgħu jippermettu wkoll lill-kumpaniji jtejbju l-produttività tagħhom billi jsaħħu l-innovazzjoni (pereżempju billi jinvestu f'taġħmir u teknoloġija godda) minflok inaqqsu l-kostijiet tax-xogħol. L-iżvilupp tal-hiliet tal-haddiema huwa fattur ewlieni għall-użu produttiv ta' teknoloġiji diġitali avvanzati bħall-intelliġenza artifiċjali. Min-naħa tiegħu, it-tkabbir sostnut fil-produttività jappoġġa t-tkabbir sostenibbli fil-pagi.

- ii. Impjiegi sikuri – inkluz kontra r-riskju ta' part-time involontarju u biex tigi żgurata t-tranzizzjoni lejn kuntratti indefiniti – u protezzjoni soċjali adegwata jsaħhu dan iċ-ċiklu billi jnaqqsu r-riskju tal-qgħad u l-inċertezza/il-varjabbiltà tal-introjtu tal-ħaddiema. Dan jista' jipprovdi wkoll motivazzjoni aktar b'saħħha għall-involvement fit-taħriġ u l-iżvilupp tal-hiliet minhabba prospetti aħjar għall-avvanz fil-karriera u inqas ansjetà għall-vulnerabbiltà ekonomika.
 - iii. Dan iċ-ċiklu – fejn qligħ adegwat u pagi ġusti, opportunitajiet ta' taħriġ ta' kwalità u sigurtà tal-impjiegi jagħtu spinta lill-iżvilupp tal-hiliet, itejbu l-impjegabbiltà u l-progressjoni tal-karriera – irawwem is-sodisfazzjon individwali u jista' jikkontribwixxi għal tkabbir ekonomiku aktar inkluziv u sostenibbli. Dan jagħmlu b'mod partikolari billi jagħmel il-forza tax-xogħol aktar motivata, produttiva u dinamika, f'konformità mal-ħtieġa li tigi ffaċilitata r-riallokazzjoni tax-xogħol lejn setturi li qed jespandu malajr u jzomm il-pass mal-adozzjoni ta' teknoloġiji emergenti f'ekonomija kompetittiva ħafna.
- ***Ambjent tax-xogħol sikur u san, flimkien mal-benesseri fuq il-post tax-xogħol, arrangamenti tal-hin tax-xogħol li jkunu ottimali, bilanċ bejn il-hajja privata u x-xogħol, u l-awtonomija tal-impjeg, jiformaw il-pedament kemm għal żvilupp personali kif ukoll għal dak professjonali, kif ukoll għal suċċess organizzazzjonali.***
- i. L-implimentazzjoni rigoruża tar-regoli dwar is-saħħa u s-sikurezza fuq il-post tax-xogħol tipproteġi lill-individwi tul iċ-ċiklu kollu tal-hajja tax-xogħol minn perikli okkupazzjonali, aċċidenti fuq il-post tax-xogħol u riskji għas-saħħa fit-tul (bħall-esponiment għal sustanzi perikolużi jew kundizzjonijiet estremi tat-temp), filwaqt li miżuri komprensivi għall-prevenzjoni tal-fastidju u l-ġestjoni tar-riskji psikosoċjali jkomplu jissalvagwardjaw is-saħħa mentali fuq il-post tax-xogħol.

- ii. Meta l-hin tax-xogħol ikun strutturat biex jippermetti skedi ta' hin prevedibbli, flessibbiltà adegwata għall-haddiema, u dritt għall-iskonnessjoni, il-haddiema jkunu jistgħu jzommu bilanċ aħjar bejn ir-responsabbiltajiet professjonali u l-hajja personali. Barra minn hekk, l-awtonomija u l-flessibbiltà mogħtija lill-impjegati fil-mod kif jimmaniġġaw il-kompiti tagħhom irawmu l-kreattività u r-responsabbiltà, li jistgħu jkomplu jtejbu s-sodisfazzjon u l-produttività tax-xogħol tagħhom permezz ta' livelli aktar baxxi ta' stress. Fid-dawl tal-iżviluppi teknoloġiċi, inkluż fil-kuntest tal-ġestjoni algoritmika, huwa essenzjali li jkompli jiġi żgurat li l-monitoraġġ u s-sorveljanza jirrispettaw bis-shih id-drittijiet tal-haddiema.
 - iii. Dawn il-fatturi interkonnessi jikkontribwixxu għal tnaqqis fl-assenteiżmu, l-inċidenti fuq il-post tax-xogħol u l-inċidenza ta' burnouts, liema tnaqqis jista' jnaqqas l-infiq fuq is-saħħa pubblika u jikkultiva ambjenti tax-xogħol matul iċ-ċiklu tal-hajja tax-xogħol kollu li jwassal aktar għall-innovazzjoni u t-tkabbir tal-produttività.
- ***Ir-rappreżentanza tal-interessi kollettivi, l-ugwaljanza bejn il-ġeneri u l-opportunitajiet indaqs, u t-tranżizzjoni minn xogħol mhux iddikjarat u mhux iddikjarat biżżejjed għal impjeg formali huma faċilitaturi orizzontali kruċjali għall-holqien ta' suq tax-xogħol ġust u inklużiv li jirrikonnoxxi u jippremja l-kontribut ta' kulhadd.***
 - i. In-negożjar kollettiv u d-djalogu soċjali jehtiegu shab soċjali b'saħħithom u indipendenti. Id-drittijiet tal-haddiema u tar-rappreżentanti tagħhom għall-informazzjoni, il-konsultazzjoni u l-partecipazzjoni huma essenzjali għall-appoġġ ta' adattament inklużiv għall-isfidi attwali u futuri fis-suk tax-xogħol Ewropew, biex ikunu jistgħu jaqdu rwol attiv fl-anticipazzjoni u l-ġestjoni tat-tranżizzjoni diġitali u dik ekoloġika u biex jikkontribwixxu għal distribuzzjoni ġusta tal-benefiċċji ekonomiċi li jirriżultaw minn produttività oghla permezz tan-negożjar kollettiv. Ir-rappreżentanza kollettiva effettiva tal-interessi tal-impjegati u l-involvement tal-impjegati huma kruċjali biex jiġu ffaċilitati l-aspetti kollha tal-impjegi ta' kwalità.

- ii. L-iżgurar tal-ugwaljanza bejn il-ġeneri u l-opportunitajiet indaqs – irrispettivament mill-ambjent u l-karatteristiċi personali – jippermetti lill-individwi kollha jaċċessaw impjieg ta' kwalità u jibqgħu fihom u javvanzaw il-karrieri tagħhom mingħajr biża' ta' diskriminazzjoni (pereżempju, abbażi tal-ġeneru, l-età, id-diżabbiltà, l-orijini etnika, ir-religjon u l-orjentazzjoni sesswali) u b'paga ugwali għal xogħol ugwali, kif ukoll opportunitajiet ugwali għal tkabbir professjonali u personali. Dan jinkludi wkoll l-adattament tal-postijiet tax-xogħol biex ikunu aċċessibbli u inkluzivi għall-persuni b'diżabbiltà, filwaqt li jiġi żgurat li l-haddiema kollha jkunu jistgħu jipparteċipaw u jikkontribwixxu bis-sħiħ, u fl-aħħar mill-aħħar irawmu post tax-xogħol u soċjetà aktar dinamiċi u inkluzivi.
 - iii. Barra minn hekk, meta l-haddiema affettwati minn xogħol mhux iddikjarat jew mhux iddikjarat biżżejjed jgħaddu mill-ekonomija informali għal dik formali, huma jiksibu aċċess għaċ-ċertezza legali, id-dritt għar-rappreżentanza, il-benefiċċji tal-protezzjoni soċjali, u qligħ adegwat u pagi ġusti, u b'hekk itejbu s-sigurtà finanzjarja personali u d-dinjità tagħhom. Fil-livell tas-soċjetà, din il-bidla tiżgura titjib fl-arrangamenti legali tax-xogħol u fid-dhul mit-taxxa, filwaqt li trawwem soċjetà aktar ekwa.
 - iv. Dawn id-dimensjonijiet jistgħu jibnu wkoll fiduċja kemm fl-impjegaturi kif ukoll fl-istituzzjonijiet pubbliċi, filwaqt li jrawmu koeżjoni soċjali aktar b'saħħitha minbarra suq tax-xogħol reżiljenti.
- **Il-grad u t-tip ta' protezzjoni soċjali disponibbli għal forom differenti ta' impjieg huma komponenti integrali tal-kwalità tal-impjieg. Impjegi ta' kwalità jgħinu wkoll fil-prevenzjoni tal-faqar fost dawk li jaħdmu, inkluz permezz ta' benefiċċji relatati max-xogħol mogħtija fejn xieraq.**
 - i. Il-protezzjoni soċjali tiżgura s-sigurtà tal-introjtu u l-aċċess għas-servizzi f'każijiet ta' qgħad involontarju, mard, liv għall-kura, aċċidenti relatati max-xogħol, mard okkupazzjonali, u diżabbiltà, kif ukoll għall-haddiema u s-superstiti rtirati aktar tard fil-ħajja.

- ii. Kulhadd jehtieg protezzjoni soċjali f'xi punt matul jew wara l-hajja tax-xogħol tiegħu. Madankollu, fil-prattika, mhux il-persuni kollha ekonomikament attivi jistgħu jikkontribwixxu għall-protezzjoni soċjali u jaċċessawha, peress li l-intitolamenti setgħu tfasslu tradizzjonalment għal relazzjonijiet ta' impjieg standard. Il-persuni li jaħdmu għal rashom jew il-persuni f'forom mhux standard ta' impjieg jistgħu ma jkollhomx kopertura adegwata, skont il-kuntest speċifiku għall-pajjiż. L-aċċess għal sistemi tal-pensjonijiet adegwati u sostenibbli huwa kruċjali għaż-żamma tal-istandards tal-ghajxien u għall-prevenzjoni tal-faqar fix-xjuħija, u għaldaqstant huwa wkoll dimensjoni tal-kwalità tal-impjegi. Fis-sistemi tal-pensjonijiet relatati mal-qligħ, huwa għalhekk essenzjali li l-haddiema kollha – inkluż dawk li jaħdmu għal rashom – ikunu jistgħu jakkumulaw biżżejjed intitolamenti tul il-karrieri tagħhom. Sabiex jiġu appoġġati dawk li mhumiex koperti biżżejjed mill-iskemi tas-sigurtà soċjali u li huma esposti għal insigurtà akbar fl-introjtu, huwa importanti li jingħalqu l-lakuni fil-kopertura formali u li jiġi żgurat li jkun jistgħu jibnu u jaċċessaw l-intitolamenti tal-protezzjoni soċjali. Jehtieg li l-iskemi jipprovdu livell adegwat ta' appoġġ fil-hin u f'konformità maċ-ċirkostanzi nazzjonali, filwaqt li jiżguraw standard tal-ghajxien deċenti u sostituzzjoni xierqa tal-introjtu. Barra minn hekk, għandhom jiġu promossi t-trasparenza, is-simplifikazzjoni, u l-facilitazzjoni tal-preservazzjoni, l-akkumulazzjoni u t-trasferibbiltà tad-drittijiet.
- iii. Fejn mehtieg, l-appoġġ għal persuni f'impjegi b'intensità baxxa ta' xogħol permezz ta' benefiċċji fuq il-post tax-xogħol jista' wkoll jagħmel ix-xogħol aktar attraenti billi jikkomplementa temporanjament il-qligħ b'appoġġ għall-introjtu, speċjalment matul perjodi qosra ta' impjieg.
- iv. Minbarra l-akkumulazzjoni tal-intitolamenti tal-protezzjoni soċjali u d-disponibbiltà tal-appoġġ għall-introjtu, l-aċċess għal servizzi abilitanti adegwati u affordabbli huwa kruċjali għall-promozzjoni tal-partecipazzjoni fis-suq tax-xogħol. Servizzi bħall-kura tas-saħħa preventiva – inkluż is-saħħa mentali – il-kura tat-tfal, il-kura fit-tul, u l-programmi tal-benesseri huma dimensjonijiet importanti tal-kwalità tal-impjegi, li jistgħu jiġu appoġġati wkoll permezz tal-benefiċċji tal-impjegati.

3. It-triq 'il quddiem

Il-promozzjoni tal-kwalità tal-impjiegi tista' ssahhah l-ekonomija soċjali tas-suq tal-UE kemm billi tappoġġa l-implimentazzjoni tal-Pilastru Ewropew tad-Drittijiet Soċjali kif ukoll billi taghti spinta lill-produttività, u b'hekk tippermetti kemm lill-haddiema kif ukoll lid-ditti jirnexxu f'ekonomija globali kompetittiva. It-tishih ulterjuri tal-impjiegi ta' kwalità skont id-dimensjonijiet tal-politika deskritti f'din l-Opinjoni jkun ta' benefiċċju għall-haddiema u għas-soċjetà kollha kemm hi u jista' wkoll jagħmel is-suq tax-xogħol tal-UE aktar attraenti għat-talent minn ġewwa u minn barra l-Unjoni, li huwa kruċjali fil-kuntest tat-tibdil demografiku, in-nuqqas ta' haddiema, u kompetizzjoni globali għall-hiliet. Peress li fix-xhur li ġejjin ser jitnedew *Pjan ta' Azzjoni ġdid għall-Pilastru Ewropew tad-Drittijiet Soċjali* u *Pjan Direzzjonali dwar l-Impjiegi ta' Kwalità*, l-EMCO jistenna b'interess id-diskussjoni dwar inizjattivi futuri tal-UE li jippromwovu l-kwalità tal-impjiegi u jinsab lest – flimkien mas-sottogruppi tiegħu – biex jappoġġa lill-Kunsill u lill-Kummissjoni fil-koordinazzjoni ta' dawn l-isforzi, inkluż billi jiffinalizza qafas ta' monitoraġġ robust dwar il-kwalità tal-impjiegi fil-kuntest tas-Semestru Ewropew. Fl-istess ħin, inizjattivi u azzjonijiet godda għandhom jitfasslu b'mod integrat, bil-ħsieb li jiġi massimizzat il-valur miżjud tagħhom, filwaqt li titqies il-komplementarjetà mal-politiki eżistenti tal-UE, u jiġi minimizzat il-piż amministrattiv bla bżonn.

Anness – Qafas aġġornat dwar id-dimensjonijiet tal-kwalità tal-impjiegi

[L-aġġornamenti għall-qafas eżistenti tal-EMCO tal-2017 huma sottolinjati]

- i. Qligh adegwat u pagi ġusti
 - ii. Sigurtà tal-impjieg u tal-karriera
 - iii. Żvilupp tal-hiliet u progressjoni tal-karriera
 - iv. Impjegabbiltà
 - v. Sikurezza u saħħa fuq il-post tax-xogħol
 - vi. Bennesseri fuq il-post tax-xogħol
 - vii. Hinijiet tax-xogħol
 - viii. Awtonomija
 - ix. Rappreżentanza u organizzazzjoni ta' interess kollettiv
 - x. Bilanċ bejn ix-xogħol u l-hajja privata
 - xi. Ugwaljanza bejn il-ġeneri u opportunitajiet indaqs
 - xii. Protezzjoni soċjali
 - xiii. Xogħol mhux iddikjarat jew mhux iddikjarat biżżejjed bhala xogħol li għandu jiġi eliminat
-